



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल-prrajbhavan@gmail.com
मो.-9431283596

प्रेस-विज्ञप्ति

माँ वैष्णव देवी सेवा समिति द्वारा आयोजित 'सामूहिक विवाह समारोह'
में राज्यपाल ने बिहारी प्रतिभाओं को भी सम्मानित किया

पटना, 15 जुलाई 2018

“बिहार की ऐतिहासिक और सांस्कृतिक विरासत अत्यन्त समृद्ध रही है। बिहार का गौरवमय अतीत रहा है। वर्तमान में भी बिहारी प्रतिभाएँ हर क्षेत्र में भारत का नाम रोशन कर रही हैं। भविष्य में भी बिहार प्रगति के नये-नये कीर्तिमान रचेगा” –उक्त उद्गार, महामहिम राज्यपाल श्री सत्य पाल मलिक ने 'माँ वैष्णव देवी सेवा समिति' द्वारा आयोजित 'सामूहिक विवाह समारोह' में मुख्य अतिथि के रूप में व्यक्त किये।

राज्यपाल श्री मलिक ने कहा कि आज बिहारीपन का भाव सबमें हिलोरें ले रहा है। अब कोई बिहारी को हीन-भावना से देखने की हिमाकत नहीं करता। बिहारी प्रतिभाएँ बेहद परिश्रमी और मेधावी होती हैं। काफी संख्या में बिहारी विद्यार्थी अखिल भारतीय सेवाओं में चुने जा रहे हैं। बिहार कला, संस्कृति, शिक्षा हर दृष्टि से प्रगति कर रहा है।

बिहार के मुख्यमंत्री श्री नीतीश कुमार को लोग देश के ईमानदार मुख्यमंत्रियों में मानते हुए उन्हें पूरा आदर देते हैं। बिहार कला-संस्कृति, साहित्य, खेलकूद, ज्ञान-विज्ञान हर क्षेत्र में प्रगति कर रहा है। कौशल-विकास में भी बिहार तेजी से उन्नति कर रहा है।

बिहार की लड़कियाँ भी काफी प्रगति कर रही हैं। आगे आनेवाले दिनों में बिहार की किसी लड़की को ही 'नोबेल पुरस्कार' मिल सकता है। 29 में से 20 स्वर्णपदक छात्राएँ यहाँ के विश्वविद्यालयों में हासिल करती हैं।

कार्यक्रम में राज्यपाल ने वैशाली एवं नालन्दा आदि के गौरवमय इतिहास का उल्लेख किया तथा पाटलिपुत्र, पटना को सबसे प्राचीन समृद्ध इतिहास वाला शहर बताया। उन्होंने 'दूसरी हरित क्रांति' से बिहार के सर्वाधिक लाभान्वित होने की भी बात कही।

समारोह में राज्यपाल ने माँ वैष्णव देवी सेवा समिति द्वारा चयनित बिहारी प्रतिभाओं –श्वेता सिंह ('आजतक' चैनल), निवेदिता (फस्ट सिनियर कमर्सियल वायुयान महिला पायलट), रंजीत बहादुर (पटकथा एवं संवाद लेखक), बाल कलाकार डांसर मास्टर आकाश मित्रा और श्रद्धा शर्मा को स्मृति-चिह्न एवं अंगवस्त्रम् देकर सम्मानित भी किया।

समारोह में आज ही विवाहित हुए 51 जोड़े नव-विवाहित दम्पतियों के सुखद दाम्पत्य जीवन की मंगलकामना करते हुए राज्यपाल ने उन्हें आशीर्वादित भी किया। कार्यक्रम में 'माँ वैष्णव देवी सेवा समिति' के अध्यक्ष श्री जगजीवन सिंह, सचिव श्री प्रदीप कुमार अग्रवाल, कोषाध्यक्ष श्री श्रवण टिबड़ेवाल, श्री सत्यनारायण केडिया आदि भी उपस्थित थे।

.....